

தகடு தாயத்துக்கள்

உள்ளே:

- 1- நீயும் தேவையில்லை உன் அமலும் தேவையில்லை.
- 2- வெங்கடாஜலபதி
- 3- ஒருவரை மட்டும் விட்டுவிட்டார்கள்.
- 4- நோயுற்றவருக்கு தாயத்து.
- 5- தாயத்தை கட்டிக்கொண்டவர் இணை வைத்துவிட்டார்.
- 6- ஜீரத்திற்காக தாயத்து.
- 7- உனக்கு ஜனாஸா தொழ வைத்திருக்கமாட்டேன்.
- 8- யூதனிடம் மந்திரிக்கப்பட்ட கயிறு
- 9- கால் நடைகளின் கழுத்துகளில் கூட முடி கயிறுகளை கட்டக்கூடாது
என்றால் மனிதன் கையில் கட்டலாமா ?
- 10- குர்ஆன் வசனங்களை எழுதி கட்டிக்கொள்ளலாமா ?.
- 11- ஆம் குர்ஆனில் நோய் நிவாரணம் உள்ளது.
- 12- தகடுகள்.
- 13- இது ஜோஷியக் காரர்கள் மந்திரவாதிகள் சூனியக் காரர்களின்
செயலாகும்.
- 14- அல்லாஹ்விடம் தான் கேட்கவேண்டும்.
- 15- அல்லாஹ் வெட்கப்படுகின்றான்.

நரம்பு தளர்ச்சியால் ஏற்படும் வியாதிகள் , முளை கோளாறுகள், மன அழுத்தங்கள், கை கால் வாதங்கள் , மனப் பிரமைகள் , இன்னபிற வியாதிகளிலிருந்து விடுபட முஸ்லிம் முல்லாக்கள் பள்ளிவாசலில் தொழ வைப்பதற்காக நியமிக்கப்பட்ட ஹஸரத்துமார்கள் இன்னும் பலர் தங்கள் பாக்கட்டை நிறப்புதற்காக வருமானத்தை பெருக்குவதற்காக நோயாளிகளின் ஈமானின் பலவீனத்தை பயன் படுத்திக்கொண்டு அவர்களுக்கு தாயத்துகளையும் முடி கயிறுகளையும் பீங்கான்களையும் , தகடுகளையும் செய்து விற்பனை செய்கின்றனர். இது தங்களுடைய ஈமானையும் நோயாளிகளின் ஈமானையும் முற்றிலுமாக பாழ்படுத்திவிடும் என்ற அல்லாஹ் ரசூலின் போதனைகளை துச்சமாக கருதிவிட்டனர்.

ஏன் ...முஸ்லிமல்லாத சாமியார்களிடம் மந்திரிக்கப்பட்ட கயிறுகளை வாங்கி கட்டிக்கொள்ளும் முஸ்லிம்களும் உள்ளனர்.

இவர்களுக்கு தங்களை பீடித்த நோய் எந்த வகையிலாவது குணமானால் சரி ! அவர்களுக்கு எந்த வகையிலாவது தங்கள் வயிறு நிரம்பினால் சரி ! ஈமான் இஸ்லாத்தை பற்றியெல்லாம் கவலை கிடையாது.

இவர்கள் மிக சாதாரணமாக துச்சமாக ஆக்கிவிட்ட இந்த வியாபாரத்தின் விளைவுகளை பற்றி அல்லாஹ்வின் தூதர் (ஸல) அவர்களும் அவர்களது உத்தம தோழர்களும் என்ன கூறியுள்ளார்கள் என்பதை சற்று விரிவாக பார்ப்போம் .

அல்லாஹ்விடம் பாவ மன்னிப்பிற்கே இடமில்லாத பெரும்பாவம் இணை வைத்தல் தான் என்பதில் எள்ளளவும் சந்தேகமில்லாத விஷயமாகும்.

அதாவது அல்லாஹ்வுடைய அதிகாரத்தில் , அவனால் தான் செய்யமுடியும் வேறு யாராவும் முடியாது என்ற காரியங்களில் அவனுக்கு இணையாக எந்த படைப்பையும் கருதுவது தேர்ந்தெடுத்துக்கொள்வது அல்லாஹ்விடம் இணை வைத்தல் என்ற பெரும் பாவமாகும். உதாரணமாக ஒருவனுக்கு பிடித்திருக்கும் நோய் அல்லாஹ்வால் தான் குணமாக்க முடியும்

என்றிருக்கும்போது யாராவது ஒரு தாயத்தை முடிந்து கொடுக்க அதை தன் கையிலோ கழுத்திலோ தொங்கவிட்டுக்கொண்டு அதன் மூலம் தன் நோய்க்கு நிவாரணம் கிடைக்கும் என்று நம்பினால் அந்த தாயத்தையும் அதை முடிந்து கொடுத்தவரையும் அல்லாஹ்விற்கு இணையாக சமமாக நிகராக ஆக்கிவிட்டான் என்ற பொருளாகும். நபிகள் நாயகம் (ஸல்) அவர்கள் கூறுகின்றார்கள் :

1~ நீயும் தேவையில்லை உன் அமலும் தேவையில்லை:

இணை வைப்பதிலிருந்து நான் மிகவும் தோஷமடைந்தேன். யார் ஒரு செயலை செய்து அதில் எனக்கு இணையாக என்னுடன் மற்றவர்களை ஆக்கிவிட்டானோ அவனையும் அவனுடைய அந்த இணை வைத்த செயலையும் விட்டுவிடுவேன் என்று அல்லாஹ் கூறியதாக நபிகள் நாயகம் (ஸல்) அவர்கள் கூறினார்கள் . (நூல்: முஸ்லிம். அறிவிப்பவர்: அபு ஹுரைரா).

عن أبي هريرة قال قال رسول الله صلى الله عليه وسلم قال الله تبارك وتعالى : أنا أغنى الشركاء عن الشرك من عمل عملاً أشرك فيه معي غيري تركته وشركه (صحيح مسلم).

இந்த செய்தி அல்லாஹ்விடமிருந்து வஹீ இறக்கப்பட்ட நேரடி செய்தியாக ஹதீசுல் குத்சீ என்ற தரத்தில் முஸ்லிம் ஹதீஸ் நூலில் பதிவு செய்யப்பட்டுள்ளது.

அதாவது அல்லாஹ்விற்கு இணையாக சமமாக ஒப்பாக யாரையாவது எதையாவது ஆக்கிவிட்டால் அவனை அவன் போக்கிற்கு அல்லாஹ் விட்டுவிடுவான் . எதை வேண்டுமானாலும் செய்துக்கொள் இறுதி தீர்ப்பு நாளில் மீளமுடியாத நரக வேதனையை அவனுக்கு கொடுத்தவிடுவான்.

2~ வெங்கடாஜலபதி

தாயத்துகளை தொங்க விட்டுக்கொள்வது, தகடுகளை தொங்கவிட்டுக்கொள்வது, படிக்காரக்கற்றளையும், கறப்பு கயிறுகளையும் வீட்டு வாசலில் தொங்கவிடுவது, முடி கயிறுகளையும் கட்டிக்கொள்வது , தகடுகளை கடைகளில் பிரேம் போட்டு தொங்கவிட்டுக்கொண்டு இவற்றால் தமக்கு நன்மை உண்டு பாத காப்பு உண்டு செல்வம் பெருகும் நோய் தீரும் என்று கருதுவது முருகனையோ வெங்கடாஜலபதியையோ ஐயப்பனையோ வணங்கி வழிபட்டதற்கு சமமான செயலாகும். அவற்றை செய்து கொடுத்தவர்கள் ஐயப்ப சிலையை செய்து கொடுத்து அதை வணங்கி வழிபடுமாறு தூண்டியவர்களுக்கு ஒப்பானவர்கள் ஆவார்கள்.

தாயத்துகளை கட்டிக்கொள்வது இணை வைக்கும் பாவம் என்று நபிகள் நாயகம் (ஸல்) அவர்கள் தெளிவாக கூறியுள்ளார்கள். கீழ் காணும் நபி மொழிகளை கவனியுங்கள்:

3~ ஒருவரை மட்டும் விட்டுவிட்டார்கள் :

உக்பத் பின் ஆமிர் (ரலி) அவர்கள் பத்து பேர்கள் கொண்ட ஒரு குழுவுடன் நபி (ஸல்) அவர்களிடம் வந்தார்கள் அவர்களில் ஒன்பது பேருக்கு உடன் படிக்கை செய்வித்தார்கள் (இஸ்லாத்தில் இணைந்தார்கள்) ஒருவரை மட்டும் விட்டுவிட்டார்கள். ஏன் அவருக்கு என்வாயிற்று என்று கேட்டபோது அவர் கையில் தாயத்து உள்ளது என்று நபியவர்கள் கூறியதும் அதை அவர் அறுத்தெறிந்துவிட்டார். அதன் பிறகு அவருக்கும் உடன் படிக்கை செய்வித்தார்கள். பிறகு தாயத்தை தொங்கவிட்டுக்கொண்டவர் அல்லாஹ்விற்கு இணை வைத்துவிட்டார் என்று கூறினார்கள்.

இது முஸ்னத் அஹ்மத் , அல் ஹாகிம் ஆகிய நூலில் பதிவு செய்யப்பட்டுள்ளது.

ஒருவர் கையில் தாயத்தை கட்டியிருந்ததால் அவர் இஸ்லாத்தில் நழையவே தகுதியற்றவர் என்பதை நபியவர்கள் உணர்த்தியுள்ளார்கள் என்பதை இந்த ஹதீசிலிருந்து விளங்கமுடிகின்றது.

4~ நோயுற்றவருக்கு தாயத்து :

ஈசா பின் ஹம்ஸா அவர்கள் அறிவிக்கின்றார்கள்: நோயுற்றிருந்த அப்துல்லாஹ் பின் ஹகீமை சந்திக்க சென்றேன். அப்போது அவரிடம் தாயத்தை கட்டிக்கொள்ளக்கூடாதா என்று கூறினேன். அதற்கு அவர் அதிலிருந்து அல்லாஹ்விடம் பாதுகாவல் தேடுகின்றேன் . எதையும் தொங்கவிட்டுக்கொண்டவர் அதையே நம்பியிருக்கும்படி ஆக்கப்பட்டுவிடுவார் என்று நபி (ஸல்) அவர்கள் கூறியுள்ளார்கள் என்று கூறினார்.

நூல்: அபு தாவுத், தீர்மீதீ.

உடல் நலம் குன்றியிருந்த அந்த நபித்தோழர் தாயத்து என்று கூறியதும் அதிர்ந்து போய் அல்லாஹ்வை நம்புவதை விட்டுவிட்டு அந்த தாயத்தை நம்பியிருக்கும் நிலை ஏற்பட்டு இணை வைப்பாகிவிடும் என்று கூறியுள்ளார்கள் என்றால் இந்த செயல் எவ்வளவு பெரிய மாபாதக செயல் என்று விளங்கவில்லையா???

5~ தாயத்தை கட்டிக்கொண்டவர் இணை வைத்துவிட்டார்:-

யார் தாயத்தை கட்டிக்கொண்டாரோ அவருக்கு அல்லாஹ் எதையும் பூர்த்தியாக்கமாட்டான், யார் கடல் சிப்பிகளை கொண்ட தாயத்தை அணிந்துக்கொண்டாரோ அவருக்கு அல்லாஹ் எதையும் இலகுவாக்கமாட்டான் யார் தாயத்தை கட்டிக்கொண்டாரோ அவர் இணை வைத்துவிட்டார். (நூல்: முஸ்னத் அஹ்மத்,

ஹதீஸ் ஆய்வாளர் அல்லாமா இப்னு அப்துல் பிர் அவர்கள் கூறுகின்றார்கள் :- தனக்கு ஏற்பட்டிருக்கும் கணிதருஷ்டி இந்த தாயத்தால் குணமடையும் என்று நம்பியவர் அல்லாஹ்வால் முன்கூட்டியே ஏற்பாடு செய்யப்பட்டிருக்கும் விதியை அது தடுத்துவிடும் என்று நம்பியராவார். அவ்வாறு நம்புவது இணை வைப்பாகும் அல்லாமா அபுஸ் சஆதாத் அவர்கள் கூறுகின்றார்கள்: அல்லாஹ்வால் விதிக்கப்பட்டிருக்கும் விதியை அந்த தாயத்துக்கள் தடுத்துவிடும் என்று நம்பியதால் தான் அவை இணை வைக்கும் செயல் என்பதாக கூறிவிட்டார்கள்.

அரேபியர்கள் இஸ்லாத்தில் இணைவதற்கு முன் கணிதருஷ்டிக்காகவும் இன்பிற காரணங்களுக்காகவும் தாயத்துகளையும் கயிறுகளையும் கட்டிக்கொள்ளும் வழக்கத்தில் இருந்துள்ளனர். இஸ்லாம் என்ற ஓரிரைக்கொள்கை வந்த பின் அந்த பழக்க வழக்கங்களையெல்லாம் தகர்த்தெறிந்துவிட்டது.

6~ ஜீரத்திற்க்காக தாயத்து :-

நபித்தோழர் ஹுதைபா (ரலி) அவர்கள் ஒரு மனிதர் கையில் ஜீரத்திற்க்காக தாயத்து கட்டியிருந்ததை கண்டவர்கள் அதை அறுத்தெறிந்துவிட்டு (அவர்கள் அதிகமானோர் இணை வைப்பாளர்களாக இருந்துக் கொண்டே தான் அல்லாஹ்வை நம்புகின்றனர்) குர்ஆன் வசனம், என்ற வசனத்தை ஒதினார்கள். (இப்னு அபீ ஹாதம் அவர்கள் இந்த சம்பவத்தை அறிவித்துள்ளார்கள்).

தாயத்துகளையும் கயிறுகளையும் கட்டிக்கொண்டு அல்லாஹ்விற்கு இணை வைக்கும் செயல் என்று இந்த குர்ஆன் வசனத்தை கொண்டு உணர்த்துகின்றார்கள்.

7 ~ உனக்கு ஜனாஸா தொழ வைத்திருக்கமாட்டேன்

நபித்தோழர் ஹுதைபா (ரலி) அவர்களை தொட்டும் வகீ: அவர்கள் அறிவிக்கின்றார்கள் :

நோயுற்ற ஒரு மனிதரை விசாரிப்பதற்க்காக ஹுதைபா அவர்கள் சென்றார்கள். அப்போது அவர் கையை தடவிப்பார்த்தபோது ஒரு நூல் கட்டியிருப்பதை கண்டார்கள், அவரிடம் அதைப்பற்றி கேட்டபோது அது மந்திரிக்கப்பட்ட கயிறு என்பதாக அவர் கூறினார், உடனே அதை அறுத்தெறிந்துவிட்டு இதை கட்டியவாறே நீ இறந்துவிட்டால் உனக்கு ஜனாஸா தொழ வைத்திருக்கமாட்டேன் என்று கூறினார்கள்.

وروى وكيع عن حذيفة أنه دخل على مريض يعود فلمس عضده فإذا فيه خيط فقال ما هذا فقال شيء رقي لي فيه فقطعه فقال لو مت وهو عليك ما صليت عليك.

8 - யூதனிடம் மந்திரிக்கப்பட்ட கயிறு

அப்துல்லாஹ் பின் மஸ்ஹத் (ரலி) அவர்களின் மனைவி ஜைனப் (ரலி) அவர்கள் அறிவிக்கின்றார்கள் :

என் கழுத்தில் ஒரு கயிறு இருப்பதை கண்ட அப்துல்லா இது என்னவென்று கேட்டார். இது மந்திரிக்கப்பட்ட கயிறு என்பதாக கூறினேன் . உடனே அதை அறுத்துவிட்டார். பிறகு அப்துல்லாஹ்வின் குடும்பத்தினர் இணை வைப்பதிலிருந்து தேவையற்றவர்களாகும் என்று கூறிவிட்டு . மந்திரிப்பதும் (ஓதிவிடுவது) தாயத்துகளும், தீவலா (கனவணை திசை திருப்பதற்காக அனியக்கூடிய ஒரு வகை தாயத்து) ஆகியவை இணை வைப்பாகும் என்று நபி (ஸல்) அவர்கள் கூறியதை நான் கேட்டுள்ளேன் என்று கூறினார். பிறகு நான் ஏன் இவ்வாறு கூறுகிறீர்கள் ? என் கண்களில் ஒரு வித வலியின் காரணத்தால் ஒரு யூதனிடம் சென்று மந்திரித்துக் கொண்டேன் அவன் மந்திரித்துவிட்டால் சற்று அமைதியாக இருக்கும் என்று கூறினேன். அப்பொழுது அப்துல்லாஹ் அவர்கள் அது ஷைத்தானுடைய வேலையாகும். அவன் தன் கையால் தடவி மந்திரிப்பான் உனக்கு வலி குறைந்தது போல் தெரியும். ஆனால் நபி (ஸல்) அவர்கள் கற்று தந்த துஆ போதுமானதாகும் என்று கூறினார்கள் . அந்த துஆ :

أذهب البأس رب الناس واشف أنت الشافي لا شفاء إلا شفاؤك سفاء لا يغادر سقما.

நால் : அபு தாவூத் , இப்னு மாஜா , இப்னு ஹிப்பான். அல் ஹாகிம் .

ولفظ أبي داود عن زينب امرأة عبد الله بن مسعود أن عبد الله بن مسعود رأى في عني خيطا فقال ما هذا قلت خيط رقي لي فيه قالت فأخذه فقطعه ثم قال أنتم آل عبد الله لأغنياء عن الشرك سمعت رسول الله صلى الله عليه وسلم يقول إن الرقي والتائم والتولة شرك فقلت لم تقول هكذا لقد كانت عيني تقذف وكنت أختلف إلى فلان اليهودي فإذا رقاها سكنت فقال عبد الله إنما ذلك عمل الشيطان ينخسها بيده فإذا رقي كف عنها إنما كان يكفيك أن تقول كما كان رسول الله صلى الله عليه وسلم يقول أذهب البأس رب الناس واشف أنت الشافي لا شفاء إلا شفاؤك سفاء لا يغادر سقما ورواه ابن ماجه وابن حبان والحاكم وقال صحيح .

எனவே யூதனிடம் தான் மந்திரித்து கயிறு கட்டிக்கொள்ளக்கூடாது. முல்லாக்களிடம் வாங்கி போட்டுக்கொள்ளலாம் என்று வியாக்கியானம் செய்கின்றனர்.

மந்திரிக்கப்பட்ட கயிறு என்று கூறியதும் யாரிடம் செய்தாய் என்றெல்லாம் கேட்காமல் அறுத்துவிட்டார்கள் என்று ஹதீஸில் வந்துள்ளது என்பதை கவனிக்கவும்.

9 - கால் நடைகளின் கழுத்துகளில் கூட முடி கயிறுகளை கட்டக்கூடாது.

அபீ பஷீருல் அன்சாரி (ரல) அவர்கள் அறிவிக்கிறார்கள்.

நபி (ஸல்) அவர்களுடன் நாங்கள் ஒரு பிரயானத்தில் இருந்தபோது ஒரு ஆணை அனுப்பி எந்த ஒட்டகத்தின் கழுத்திலும் முடி கயிறோ அல்லது மாலையோ இருந்தால் அதை அறுத்தெறியாமல் விடக்கூடாது என்று கூறியனுப்பினார்கள். (நால்: புகாரி , முஸ்லிம்).

கண்திருஷ்டிக்காக மாடுகளின் கழுத்துகளில் கருப்புக்கயிறு போன்றவற்றை கட்டுகின்றார்கள் அல்லவா இதே போல் அந்த அரபிகள் கண்திருஷ்டி கழிப்பதற்காக கயிறுகளையும் மாலையையும் கட்டும் வழக்கமுடையவர்களாக இருந்துள்ளனர். அதை நபி (ஸல்) அவர்கள் தடுத்துவிட்டார்கள். ஆடு மாடுகளின் கழுத்துகளிலேயே கட்டக்கூடாது என்று தடுத்த நபி மனிதர்களின் கழுத்துக்களில் கட்ட அனுமதிப்பார்களா என்று சிந்திக்கவேண்டும் ??

قال في الصحيح عن أبي بشير الانصاري أنه كان مع النبي صلى الله عليه وسلم في بعض أسفاره فأرسل رسولا أن لا يبقين في رقبة بعير قلادة من وتر أو قلادة إلا قطعت . (متفق عليه).

10 - குர்ஆன் வசனங்களை எழுதி கட்டிக்கொள்ளலாமா ?

இன்னும் சில உலமாக்கள் குர்ஆன் வசனங்களை தாயத்தாக முடிந்து கட்டிக்கொள்ளலாம், அதில் அல்லாஹ்வின் நோய் தீர்க்கும் சக்தி உள்ளது என்று கூறியுள்ளனர்.

இது அவர்கள் சொந்த கருத்துக்கள் தானே தவிர அல்லாஹ்வோ அல்லாஹ்வின் தூதரோ செய்தோ சொல்லியோ காட்டியதல்ல.

எத்தனையோ நபித் தோழர்கள், அவர்களின் மனைவிமார்கள், பேத்திகள் நோய்வாய் பட்டிருந்தார்கள் அவர்களில் யாருக்கும் தாயத்துகளை கட்டிவிடவில்லை. எந்த விதமான அறிவிப்புகளும் பதிவு செய்யப்படவில்லை.

நபிகள் நாயகம் (ஸல்) அவர்கள் இறுதி காலத்தில் மிகவும் கடுமையாக உடல் நலம் குன்றியிருந்தார்கள். அப்பொழுது கூட தாயத்துகளையோ முடி கயிறுகளையோ கட்டிக்கொள்ளவில்லை.

இவர்கள் கூற்றுப்படி வைத்துக்கொண்டால் குர்ஆன் வசனத்தை கட்டிக்கொண்டு கழிப்பிடத்திற்கு செல்லலாமா ?

மாற்று மதத்தவர்களுக்கும் செய்து விற்ப்பனை செய்கின்றார்களே. அவ்வாறு செய்யலாமா ?

இவர்கள் கூற்றுப்படி உளு இல்லாதவன் குர்ஆனை தொடக்கூடாத செயலாயிற்றே . மலம் ஜலம் கழிப்பவன், இல்லறத்தில் ஈடுபடுபவன் , மது அருந்துபவன் , இவர்களெல்லாம் கட்டிக்கொள்ளலாமா ? இவர்களுக்கு செய்து கொடுக்கலாமா ? அல்லாஹ்வோ அவன் தூதரோ கற்று தராத அனுமதிக்காத ஒரு செயலை செய்ய துனிந்துவிட்டால் அதன் பின் ஆயிரக்கணக்கான கேள்விகள் உருவாகும். உஷார்!!!

11 - ஆம் குர்ஆனில் நோய் நிவாரணம் உள்ளது :

குர்ஆனில் ஷிபா நோய் நிவாரணம் உள்ளது என்றால் அதை படித்து அறிந்து அதன் போதனைகளை ஏற்று வாழ்க்கை நெறியாக ஏற்றுக்கொண்டால் அதில் நிறைய வியாதிகளுக்கு நிவாரணம் உள்ளது. எந்த விதமான தீமையும் இவன் அருகில் நெருங்க முடியாது. இந்த முல்லாக்களும் அவன் பக்கம் செல்ல முடியாது அவர்களை பொசுக்கிவிடுவான்.

இதை தவறாக விளங்கிக்கொண்டு அதை தாளில் எழுதி முடிச்சு போட்டு கழுத்திலும் இருப்பிலும் கட்டிக்கொள்வதும் , பீங்கான்களில் எழுதி கரைத்து குடிப்பதும் முட்டாள்தனமாகும்.

12- தகடுகள் :

முல்லாக்கள் இதையும் வியாபாரமாக செய்கின்றனர். செப்பு தகடுகளில், தாளில் வட்டமாக , விட்டமாக, குறுக்கும் நெடுக்கும் தாறுமாறாக கோடுகளை வரைந்து அதில் அரபி எழுத்துக்களை எந்த பொருளையும் விளங்கமுடியாத வாசகங்களையும் எழுதி அதை கண்ணாடி பிரேம் போட்டு விற்க்கின்றனர். அவற்றை வாங்கி வீட்டு வாசல்களிலும் கடையில் தங்கள் தலைக்கு மேலும் தொங்கவிட்டுக்கொள்கின்றனர். இவற்றால் அவர்கள் இடத்திற்கு பீடை பிடிக்காது, செல்வம் பெருகும் , ஆபத்துகளை தடுக்கும், என்று நம்புகின்றனர். விற்பவர்களும் அவ்வாறே கூறி விற்க்கின்றனர்.

இதற்கு என் முனையளவும் ஆதாரம் கிடையாது. இவ்வாறு செய்வது ஷர்க்காகும் .

நன்மை தீமை அனைத்தும் அல்லாஹ்வின் புறத்திலிருந்தே நடக்கின்றது . அவனிடமே கேட்கவேண்டும். அவனது அருளின் பொருட்டே தனக்கு எதுவும் நிகழும் என்ற எண்ணம் நீங்கி இந்த தகட்டின் காரணத்தாலும், இதை செய்து கொடுத்தவரின் பரகத்தினாலும் தன்னுடைய வியாபாரம் சிறப்பாக நடக்கின்றது , தன் வீட்டிற்கு பாது காப்பு கிடைக்கின்றது என்ற எண்ணம் வந்துவிட்டால் அவனுடைய ஈமான் முற்றிலுமாக சீர் குலைந்துவிடும். தலையில் தொப்பியும் இருபில் கைலியும் அப்துல்லா என்ற பெயரும் தான் இருக்குமே தவிர ஏகத்துவத்திலிருந்து இஸ்லாத்திலிருந்து வெளியாகிவிடுகின்றான்.

13- இது ஜோஷியக் காரர்கள் மந்திரவாதிகள் சூனியக் காரர்களின் செயலாகும்.

நபி (ஸல்) அவர்கள் கூறுகின்றார்கள்:

யார் ஒரு மந்திரவாதியிடம் ஜோஷியக் காரனிடம் வந்து அவன் கூறியதை நம்பினானோ அவன் குர்ஆனை மறுத்துவிட்டான் . (அதாவது காபிராகிவிட்டான் அல்லாஹ்வை நிராகரித்துவிட்டான்.) (நூல் : அபு தாவூத், தீர்மதீ, நசா, இப்னு மாஜா. அல் ஹாகிம்)

وعن أبي هريرة رضي الله عنه قال قال رسول الله صلى الله عليه وسلم من أتى عرافا أو كاهنا فصدقه بما يقول فقد كفر بما أنزل على محمد رواه أبو داود والترمذي والنسائي وابن ماجه والحاكم وقال صحيح على شرطهما

14- அல்லாஹ்விடம் தான் கேட்கவேண்டும்:

நோயுற்றவர்கள் , பிள்ளை வேண்டுவவர்கள் , பாதகாப்பு தேடுபவர்கள், வியாபாரத்தில் அபிவிருத்தியை வேண்டுவவர்கள் , இன்னல்களுக்குள்ளானவர்கள், வறுமையில் வாடுபவர்கள் , வீட்டிற்கு பாதகாப்பு தேடுபவர்கள் ஒவ்வொரு வினாடியும் நம்மை கவனித்துக்கொண்டும் பார்த்துக்கொண்டும் தன்னிடம் தன் அடியான் கேட்கின்றானா என்று எதிர்பாத்துக்கொண்டும் இருக்கக்கூடிய எல்லாவற்றின் மீதும் சக்தி பெற்றவனாகிய எல்லாம் வல்ல அல்லாஹ்விடம் கேளுங்கள். அவன் நம் துஆவை செவியுறுகின்றான், பார்க்கின்றான், கொடுப்பதாக வாக்களிக்கின்றான்.

நபி அய்யூப் (அலை) அவர்கள் யா அல்லாஹ் நான் வியாதியால் பீடிக்கப்பட்டுவிட்டேன் என்னை குணப்படுத்துவாயாக என்று கேட்டார்கள்.

நபி ஜகரிய்யா (அலை) அவர்கள் யா அல்லாஹ் எனக்கு குழந்தை பாக்கியத்தை கொடு என்று கேட்டார்கள். கொடுத்தான் .

நபி (யூனுஸ்) அவர்கள் யா அல்லாஹ் நான் அநீதியிழைத்துவிட்டேன் என்னை மன்னித்துவிடு நீதான் அல்லாஹ் என்று மன்றாடினார்கள் . மன்னித்தான்.

அல்லாஹ்வின் ஆற்றலையும் வல்லமையையும் தெரிந்து வைத்திருந்த அனைவரும் அவனிடமே கேட்டுள்ளனர் . அல்லாஹ் அவற்றை நமக்கு தன் வேதம் மூலம் கற்று தருகின்றான்.

இந்த நபி மார்கனிடமோ மற்ற யாரிடமும் தகடு தாயத்தை கட்டிக்கொள் என் வேதத்தை எழுதி குடி உனக்கு கொடுக்கின்றேன் என்று அல்லாஹ் கூறவில்லை.

15- அல்லாஹ் வெட்கப்படுகின்றான் .

அல்லாஹ் கூறுகின்றான் : மூசா நபி (அலை) அவர்களுடன் அல்லாஹ் உரையாடியபோது . (நான் உங்கள் இருவருடனும் இருக்கின்றேன் நான் கேட்கின்றேன் . நான் பார்க்கின்றேன்)என்று கூறுகின்றான்.

وقوله لموسى وهارون عليهما السلام إني معكما أسمع وأرى

நபி (ஸல்) அவர்கள் கூறுகின்றார்கள்: ஒரு அடியான் தன் இரு கரங்களையும் விரித்து தன்னிடம் ஒரு நல்லதை கேட்டு அவ்விரு கைகளையும் ஏமாற்றமடைந்ததாக திருப்பிவிட அல்லாஹ் வெட்கப்படுகின்றான். (நூல்: முஸ்னத் அஹ்மத்).

عن سلمان رضي الله عنه عن النبي صلى الله عليه وسلم أنه قال إن الله تعالى ليستحي أن يبسط العبد إليه يديه يسأله فيهما خيرا فيردهما خاتبتين (مسند أحمد).

எனவே அல்லாஹ்விடமே அனைத்தையும் கேளுங்கள் , ஈமாணை உறுதி செய்யுங்கள். தகடு தாயத்துகளை அறுத்தெறியுங்கள் . இணை வைப்பிலிருந்து வெளியாகுங்கள். பாவ மன்னிப்பு தேடுங்கள். அந்த தாயத்துக்களையும் தகடுகளையும் , முடி கயிறுகளையும் செய்து கொடுத்த முல்லாக்கனிடமே திருப்பிக்கொடுத்து அவரை செல்வ செழிப்போடு இருக்கும் படி கூறிவிடுங்கள்.

எல்லாம் வல்ல அல்லாஹ் நம் அனைவரையும் பாதகாப்பானாக. ஆய்ன்.

உங்கள் அன்புள்ள
தா. சபியுல்லாஹ்